



ALL INDIA RADIO THIRUVANANTHAPURAM

ആകാശവാണി, തിരുവനന്തപുരം

NATIONAL BULLETIN

DATE: 01.11.2024

TIME : 07.25 PM

പ്രധാന വാർത്തകൾ

1. കിഴക്കൻ ലഡാക്കിലെ യഥാർത്ഥ നിയന്ത്രണ രേഖയിൽ ഇന്ത്യ-ചൈന സുരക്ഷാ സേനകളുടെ പട്ടോളിംഗ് ആരംഭിച്ചു.

**Indian and Chinese troops have started patrolling at the Line of Actual Control (LAC) in eastern Ladakh region.**

2. കേരളത്തിന് ഇന്ന് 68 റാഠം പിറന്നാൾ; ആശംസകൾ നേർന്ന് പ്രമുഖർ; 2024 ലെ എഴുത്തച്ഛൻ പുരസ്കാരം എൻ എസ് മാധവന്.

**Today is Kerala's 68th birthday; Eminent greetings; 2024 Ezhutchan Award to NS Madhavan.**

3. കേന്ദ്ര പദ്ധതിയായ നമോ ഡ്രോൺ ദീദിയുടെ പ്രവർത്തന മാർഗരേഖ, സർക്കാർ പുറത്തിറക്കി.

**Government has released the Operational Guidelines of Central Sector Scheme Namu Drone Didi.**

4. ഈ അധ്യയന വർഷത്തെ എസ്എസ്എൽസി - ഹയർ സെക്കണ്ടറി പരീക്ഷകളുടെ തീയതി പ്രഖ്യാപിച്ചു.

**SSLC - Higher Secondary Examination Dates for this academic year have been announced.**

5. ദീപാവലി മുഹൂർത്ത വ്യാപാരത്തിൽ നേട്ടം കൊയ്ത്ത് രാജ്യത്തെ ഓഹരി വിപണികൾ.

**Country's stock markets gain in Diwali muhurat trade.**

6. മുംബൈ ക്രിക്കറ്റ് ടെസ്റ്റിൽ ഇന്ത്യക്കെതിരെ ന്യൂസിലൻഡിൻറെ ആദ്യ ഇന്നിംഗ്സ് 235 ന് അവസാനിച്ചു.

---

New Zealand's first innings against India ended on 235 in the Mumbai Cricket Test



## INDIA-CHINA PATROLLING

കിഴക്കൻ ലഡാക്ക് മേഖലയിലെ യഥാർത്ഥ നിയന്ത്രണ രേഖയിൽ ഇന്ത്യയുടെയും ചൈനയുടെയും സുരക്ഷാസേന പട്രോളിംഗ് ആരംഭിച്ചു. 2020 ഏപ്രിലിൽ ഇരു സൈന്യങ്ങളും തമ്മിലുണ്ടായ ഏറ്റുമുട്ടലിനെത്തുടർന്ന് നിർത്തിവെച്ചിരുന്ന പട്രോളിംഗാണ് ഡെംചോക്ക് മേഖലയിൽ പുനരാരംഭിച്ചത്. ഡെപ്ലാങ്ങ് മേഖലയിലെ പട്രോളിംഗ് ഉടൻ പുനരാരംഭിക്കുമെന്ന് ഇന്ത്യൻ സൈനിക വൃത്തങ്ങൾ അറിയിച്ചു. കഴിഞ്ഞ മാസം നടന്ന നയതന്ത്ര, സൈനിക തലത്തിലുള്ള ചർച്ചകൾക്ക് ശേഷമാണ് അതിർത്തികളിലെ സേനാപിന്മാറ്റത്തിന് ഇരുരാജ്യത്തെ സൈനികരും തയ്യാറായത്. ഇന്നലെ ദീപാവലി പ്രമാണിച്ച് ചുഷുൽ മോൾഡോ, ദൗലത്ത് ബേഗ് ഓൾഡി, ഹോട്ട് സ്റ്റീംഗ് തുടങ്ങി വിവിധ സ്ഥലങ്ങളിൽ ഇരുപക്ഷവും മധുരം കൈമാറിയിരുന്നു.



## GOVT - NAMO DRONE DIDI

കേന്ദ്ര പദ്ധതിയായ നമോ ഡ്രോൺ ദീദിയുടെ പ്രവർത്തന മാർഗരേഖ, സർക്കാർ പുറത്തിറക്കി. ദീൻദയാൽ അന്വേഷണ യോജന - ദേശീയ ഗ്രാമീണ ഉപജീവന ദൗത്യത്തിന് കീഴിലുള്ള വനിതാ സ്വയം സഹായ സംഘങ്ങൾക്ക് ആയിരത്തി 261 കോടി രൂപ ചെലവിൽ ഡ്രോണുകൾ നൽകുന്നതിനുള്ള ഈ പദ്ധതിക്ക് കേന്ദ്ര കാർഷിക ക്ഷേമ മന്ത്രാലയം അംഗീകാരം നൽകി. 2024-25 മുതൽ 2025-2026 വരെയുള്ള കാലയളവിൽ തിരഞ്ഞെടുത്ത 14,500 വനിതാ സ്വയം സഹായ സംഘങ്ങൾക്ക് ഡ്രോണുകൾ നൽകാനാണ് പദ്ധതി ലക്ഷ്യമിടുന്നത്.



## YOUTH AWARD (INTRO)

2022-23ലെ ദേശീയ യുവജന പുരസ്കാരങ്ങൾക്ക് അപേക്ഷിക്കാൻ യുവജനങ്ങളോട് ആഹ്വാനം ചെയ്ത് കേന്ദ്ര യുവജനകാര്യമന്ത്രി മൻസുഖ് മാണ്ടവ്യ. വിവിധ മേഖലകളിലായി ഇന്ത്യയുടെ വികസനത്തിനും സാമൂഹിക പുരോഗതിക്കുമായി പ്രവർത്തിക്കുന്ന യുവജനങ്ങളുടെ

---

സംഭാവനകൾക്കുള്ള അംഗീകാരമാണ് ദേശീയ യുവജന പുരസ്കാരം. പുരസ്കാരങ്ങൾ കേവലം അംഗീകാരമല്ലെന്നും പുരോഗമനപരവും എല്ലാവരെയും ഉൾക്കൊള്ളുന്നതുമായ രാജ്യത്തെ വളർത്തിയെടുക്കുന്ന യുവ നേതൃത്വത്തിന്റെ ആഘോഷമാണെന്നും ശ്രീ മാന്ധവ്യ പറഞ്ഞു. (ഹോൾഡ്)

രാജ്യവികസനത്തിനായി യുവതയ്ക്കൊപ്പം സാമൂഹ്യ സേവനമുൾപ്പെടെയുള്ള മേഖലകളിൽ മികച്ച പ്രവർത്തനങ്ങൾ കാഴ്ചവയ്ക്കുന്ന സന്നദ്ധ സംഘടനകളും പുരസ്കാരത്തിന് അർഹരാണ്. നവംബർ 1 മുതൽ നവംബർ 15 വരെ ആഭ്യന്തര മന്ത്രാലയത്തിന്റെ പൊതു അവാർഡ് പോർട്ടലിലൂടെ പുരസ്കാരത്തിനായി അപേക്ഷിക്കാം.



## **INDIA US VAJRA PRAHAR**

ഇന്ത്യ-യുഎസ് സംയുക്ത സൈനികാഭ്യാസം, വജ്ര പ്രഹാരിന്റെ 15-ാം പതിപ്പിനായി ഇന്ത്യൻ കരസേനാ സംഘം ഇന്ന് യു എസിലേക്ക് പുറപ്പെട്ടു. നാളെ മുതൽ നവംബർ 22 വരെ യുഎസിലെ ഐഡഹോയിലുള്ള ഓർച്ചാർഡ് കോംബാറ്റ് ട്രെയിനിംഗ് സെന്ററിലാണ് അഭ്യാസം നടക്കുക. ഇന്ത്യ - യുഎസ് സൈന്യങ്ങൾക്കിടയിലെ ഈ വർഷത്തെ രണ്ടാമത്തെ സൈനിക അഭ്യാസമാണിത്.



## **DELHI - DIGITAL SERVICE CENTRE**

ഗ്രാമീണ ഇന്ത്യയിലെ ഡിജിറ്റൽ വിഭജനം നികത്തുന്ന തിനായി ഡിജിറ്റൽ ഇന്ത്യ കോമൺ സർവീസ് സെന്റർ പദ്ധതിയുമായി കേന്ദ്ര സർക്കാർ. ഉത്തർപ്രദേശിലെ പിലിദിത്, ഗോരഖ്പൂർ എന്നിവിടങ്ങളിൽ ആരംഭിക്കാനിരിക്കുന്ന പദ്ധതിയുടെ കീഴിൽ പത്തു ജില്ലകളിലെ എല്ലാ ഗ്രാമപഞ്ചായത്തുകളിലും, രാജ്യ വ്യാപകമായി നാലായിരത്തി 740 കേന്ദ്രങ്ങളിലുമായി ഓരോ മാതൃകാ ഡിജിറ്റൽ ഇന്ത്യ കോമൺ സർവീസ് സെന്റർ വീതം സ്ഥാപിക്കുമെന്ന് കേന്ദ്ര ഐ ടി മന്ത്രാലയം അറിയിച്ചു. 31 കോടി രൂപ ചിലവിൽ ആറ് മാസത്തേക്കാണ് പദ്ധതി വിഭാവനം ചെയ്തിരിക്കുന്നത്.



## **PM-STATES FORMATION DAY**

---

സംസ്ഥാന രൂപീകരണ ദിനം ആഘോഷിക്കുന്ന കേരളം, കർണാടക, ഛത്തീസ്ഗഡ്, ഹരിയാന, മധ്യപ്രദേശ് എന്നീ സംസ്ഥാനങ്ങളിലെ ജനങ്ങൾക്ക് ആശംസകൾ നേർന്ന് രാഷ്ട്രപതി ദ്രൗപദി മുർമു, ഉപരാഷ്ട്രപതി ജഗദ്ദീപ് ധൻകർ, പ്രധാനമന്ത്രി നരേന്ദ്ര മോദി തുടങ്ങിയ പ്രമുഖർ. അനിർവചനീയമായ ഭൂപ്രകൃതിക്കും ശക്തമായ പാരമ്പര്യത്തിനും കഠിനാധ്വാനികളായ ജനങ്ങൾക്കും പേരുകേട്ട സംസ്ഥാനമാണ് കേരളമെന്ന് പ്രധാനമന്ത്രി പറഞ്ഞു.

ലക്ഷദ്വീപിനും പുതുച്ചേരിയ്ക്കും രാഷ്ട്രപതിയും ഉപരാഷ്ട്രപതിയും ആശംസകൾ നേർന്നു.



## **KERALA PIRAVI WISHES**

ലോകമെമ്പാടുമുള്ള മലയാളികൾക്ക്, ഗവർണർ ആരിഫ് മുഹമ്മദ് ഖാൻ, മുഖ്യമന്ത്രി പിണറായി വിജയൻ, പ്രതിപക്ഷ നേതാവ് വി.ഡി സതീശൻ തുടങ്ങിയവരും കേരളപ്പിറവി ദിനാശംസകൾ നേർന്നു. ജാതി, മത പ്രാദേശിക വ്യത്യാസങ്ങൾക്ക് അതീതമായ മാനവികതയെ ഏറ്റെടുക്കാൻ എല്ലാ മലയാളികൾക്കും സാധിക്കട്ടെയെന്ന് മുഖ്യമന്ത്രി ആശംസിച്ചു. എന്നും മറ്റു നാടുകൾക്ക് മാതൃകയാകാൻ കേരളത്തിന് കഴിയട്ടെയെന്ന് പ്രതിപക്ഷ നേതാവ് പറഞ്ഞു.



## **EZHUTHACHAN AWARD**

2024 ലെ എഴുത്തച്ഛൻ പുരസ്കാരം സാഹിത്യകാരൻ എൻ എസ് മാധവന്. കോട്ടയത്ത് മന്ത്രി സജി ചെറിയാനാണ് അവാർഡ് പ്രഖ്യാപിച്ചത്. രചനാശൈലിയിലും ഇതിവൃത്ത സ്വീകരണത്തിലും നിരന്തരമായ ജാഗ്രത പുലർത്തുകയും ജീവിത യാഥാർത്ഥ്യങ്ങളെ സർഗാത്മകതയിലൂടെ മികച്ച സാഹിത്യ സൃഷ്ടികളാക്കി മാറ്റുകയും ചെയ്തതാണ് എൻ എസ് മാധവനെ പുരസ്കാരത്തിന് അർഹനാക്കിയതെന്ന് മന്ത്രി പറഞ്ഞു. 5 ലക്ഷം രൂപയും പ്രശസ്തി പത്രവും ഫലകവും മടങ്ങുന്നതാണ് പുരസ്കാരം. കേരള സർക്കാരിന്റെ പരമോന്നത സാഹിത്യ പുരസ്കാരമാണ് എഴുത്തച്ഛൻ പുരസ്കാരം.



## **SSLC + PLUSTWO EXAM DATE**

---

സംസ്ഥാനത്ത് ഈ അധ്യയന വർഷത്തെ SSLC, ഹയർ സെക്കണ്ടറി പരീക്ഷ തീയതികൾ പ്രഖ്യാപിച്ചു. SSLC പരീക്ഷ 2025, മാർച്ച് 3 മുതൽ 26 വരെയും ഹയർ സെക്കണ്ടറി പരീക്ഷ മാർച്ച് 6 മുതൽ 29 വരെയും നടക്കുമെന്ന് വിദ്യാഭ്യാസ മന്ത്രി വി. ശിവൻകുട്ടി തിരുവനന്തപുരത്ത് വാർത്താസമ്മേളനത്തിൽ പറഞ്ഞു.



## **BYELECTION - GENERAL (INTRO)**

കേരളത്തിൽ വയനാട്, പാലക്കാട്, ചേലക്കര ഉപതിരഞ്ഞെടുപ്പിന് ദിവസങ്ങൾ മാത്രം ബാക്കി നിൽക്കെ പ്രചാരണ രംഗം സജീവമാണ്. വയനാട്ടിൽ യുഡിഎഫ്, എൽ ഡി എഫ്, NDA പ്രചാരണം ഗോത്ര ഉയരുകൾ കേന്ദ്രീകരിച്ച് തുടരുകയാണ്. പാലക്കാട് ഉപതിരഞ്ഞെടുപ്പുമായി ബന്ധപ്പെട്ട് ജില്ലാ കളക്ടറുടെ നേതൃത്വത്തിൽ സ്ഥാനാർത്ഥി കളുടേയും ഏജന്റുമാരുടേയും യോഗം ചേർന്നു.

വിശദാംശങ്ങളുമായി ആകാശവാണി പാലക്കാട് ജില്ലാ പ്രതിനിധി ഫൈസൽ അലിമുത്ത്.

(വോയ്സ്)

ചേലക്കരയിലും ഉപതിരഞ്ഞെടുപ്പ് പ്രചാരണം ശക്തമായി തുടരുകയാണ്. ആകെ 6 സ്ഥാനാർത്ഥികളാണ് ചേലക്കരയിൽ മാറ്റുരക്കുന്നത്.



## **MUHURAT TRADING 2024**

ദീപാവലി മുഹൂർത്ത വ്യാപാരത്തിൽ നേട്ടം കൊയ്ത്ത് രാജ്യത്തെ ഓഹരിവിപണികൾ. വൈകിട്ട് ആറ് മണി മുതൽ ഏഴ് മണിവരെ യായിരുന്നു ഈ വർഷത്തെ മുഹൂർത്ത വ്യാപാരം. ബോംബെ ഓഹരി സൂചിക സെൻസെക്സ് 335 പോയിന്റ് ഉയർന്ന് 79,724 ലും ദേശീയ ഓഹരി സൂചിക നിഫ്റ്റി 94 പോയിന്റ് ഉയർന്ന് 24,299 ലും ആണ് വ്യാപാരം അവസാനിപ്പിച്ചത്. 2081 സംവത്സം വർഷാരംഭത്തിനാണ് ഇന്ന് തുടക്കമായത്.



## **IND VS NZ TEST**

---

---

മുംബൈ ക്രിക്കറ്റ് ടെസ്റ്റിൽ ഇന്ത്യക്കെതിരെ ന്യൂസിലൻഡിന്റെ ആദ്യ ഇന്നിംഗ്സ് 235 ന് അവസാനിച്ചു. ടോസ് നേടി ആദ്യം ബാറ്റ് ചെയ്ത കിവിസിന് 65.4 ഓവറിൽ 235 ന് എല്ലാവരും പുറത്താവുകയായിരുന്നു. ഇന്ത്യക്കായി രവീന്ദ്ര ജഡേജ അഞ്ചും വാഷിംഗ്ടൺ സുന്ദർ നാലും വിക്കറ്റ് വീഴ്ത്തി. മറുപടി ബാറ്റിംഗിനിറങ്ങിയ ഇന്ത്യ, ആദ്യ ദിവസം കളി അവസാനിപ്പിക്കുമ്പോൾ 4 വിക്കറ്റ് നഷ്ടത്തിൽ 86 റൺസ് എന്ന നിലയിലാണ്. ആദ്യ രണ്ട് മത്സരങ്ങളും വിജയിച്ച ന്യൂസിലന്റ് നേരത്തെ പരമ്പര സ്വന്തമാക്കിയിരുന്നു.



## **RAIN ALERT KERALA**

കേരളത്തിൽ അടുത്ത അഞ്ച് ദിവസം ഇടിമിന്നലോട് കൂടിയ മഴയ്ക്ക് സാധ്യതയെന്ന് കേന്ദ്ര കാലാവസ്ഥാ വകുപ്പ്. ഇന്ന് പത്തനംതിട്ട, ഇടുക്കി, പാലക്കാട് ജില്ലകളിൽ ഓറഞ്ച് ജാഗ്രതയും എട്ട് ജില്ലകളിൽ മഞ്ഞ ജാഗ്രതയും പ്രഖ്യാപിച്ചു. കേരള തീരത്ത് ഇന്നും നാളെയും മത്സ്യബന്ധനത്തിന് നിരോധനം ഏർപ്പെടുത്തിയിട്ടുണ്ട്.



## **GOVERNOR**

ലോകം മുഴുവൻ ഒരു കുടുംബമെന്നതാണ് ഇന്ത്യയുടെ ആപ്തവാക്യമെന്ന് കേരളാ ഗവർണർ ആരിഫ് മുഹമ്മദ് ഖാൻ. വിവിധ മന്ത്രാലയങ്ങളുടെ സംയുക്താഭിമുഖ്യത്തിൽ സംഘടിപ്പിക്കുന്ന കാശ്മീർ യൂത്ത് എക്സ്ചേഞ്ച് പരിപാടി തിരുവനന്തപുരത്ത് ഉദ്ഘാടനം ചെയ്യുകയായിരുന്നു ഗവർണർ. ഇന്ന് മുതൽ നവംബർ ആറ് വരെയാണ് പരിപാടി.



## **IRON ORE PRODUCTION**

നടപ്പ് സാമ്പത്തിക വർഷത്തിന്റെ ആദ്യ പകുതിയിൽ രാജ്യത്തെ ഇരുമ്പയിര് ഉത്പാദനം 5.5 ശതമാനം വളർച്ച രേഖപ്പെടുത്തി. 2024-25 സാമ്പത്തിക വർഷത്തിൽ ഏപ്രിൽ മുതൽ സെപ്റ്റംബർ വരെ ഇരുമ്പയിര് ഉൽപ്പാദനം 135 ദശലക്ഷം മെട്രിക് ടണ്ണായി വർദ്ധിച്ചതായി കേന്ദ്ര ഖനി മന്ത്രാലയം അറിയിച്ചു. മാംഗനീസ് ഉത്പാദനം 6.2 ശതമാനം വർദ്ധിച്ച് 1.7 ദശലക്ഷം മെട്രിക് ടണ്ണിലെത്തി.



